

Ársfrágreiðing fyri 2017/2018

Skúlin í Eysturkommunu

Síðani 1. januar 2013 hevur leiðslan í skúlanum fyri Eysturkommunu virkað við einum skúlastjóra og einum varaskúlastjóra/deildarleiðara. Fríðfinnur Johnsson er skúlastjóri, og Mariann D. Poulsen er varaskúlastjóri. Um ársskiftið fekk leiðslan eitt skrivstovufólk aftrat sær.

Skúlastýrið hevur eftirlit við virksemi skúlans, sum ikki er lagt undir aðrar myndugleikar. Í skúlastýrið verða trý foreldraumboð vald, tvey kommunustýrisumboð og eitt starvsfólkaumboð. Formaður og næstformaður skulu veljast millum foreldraumboðini. Skúlastjórin er skrivari í skúlastýrinum. Skúlastýrið, sum tók við í 2017, skipaði seg soleiðis:

Ruth Norðgerð Sevdal, formaður
Katrini Ingolfsdóttir Gregersen, næstformaður
Ove Heinesen, foreldraumboð
Gudny Langgaard, kommunustýrisumboð
Hjalte Dalheim, kommunustýrisumboð
Lív McLeod, starvsfólkaumboð

Skúlastýrið situr í 4 ár.

Næmingar

Skúlaárið 2016-2017 gingu 258 næmingar í skúlanum. 126 í Skúlaspiranum og innskúlingini í Leirvík og 132 í miðdeildini í Gøtu.

Skúlaárið 2017-2018 ganga 273 næmingar í skúlanum. 140 í Skúlaspiranum og innskúlingini í Leirvík og 133 í miðdeildini í Gøtu.

Árgangirnir eru um 34 næmingar í miðal.

Hetta er í nógvum mátar ein góð skúlastødd. Bæði fyri einstaka næmingin og fyri skipanina av undirvísingini og skúladegnum.

Næmingatal ger nevniliga, at allir næmingar hava lættari við at finna sín javnlíka og trívast, og skúlin fær eisini so mikið væl av tíðum, at til ber hjá leiðslu og lærarum at fyriskipa og geva ein góða og fjølbroytta undirvísing.

Starvsfólk

Í skúlanum eru 24 lærarar, 2 námsfrøðingar, sum arbeiða í Skúlaspiranum og 4 námsfrøðiligir stuðlar.

Mannagongdir og vegleiðingar

Skúlin í Eysturkommunu hevur fleiri manngongdir og vegleiðingar, sum eru til at taka í ávísu støðum, og aðrar eru við til at mynda dagligdagin á skúlanum.

Á vári 2017 var trivnaðarætlanin góðkend av Mentamálaráðnum. Ætlanin er rættuliga umfatandi og umfatar nógvur lutir, sum á ein ella annan hátt kunnu vera viðkomandi fyri at skapa tryggleika og trivna á einum skúla. Somuleiðis hevur skúlin eina sorgarætlan. Sorgarætlanin er gjørd fyri at foreldur, lærarar og leiðsla skulu vita, hvør manngongd verður brúkt, tá sorg rakar skúlan. Ætlanirnar kunnu lesast á skeyk.fo.

Hølisumstøður

Samanumtikið eru hølisumstøðurnar góðar á fleiri økjum, men skúlastýrið hevur tó havt nøkur ynski um ábøtur bæði í skúlanum í Leirvík og í skúlanum í Gøtu. Serliga eru tað viðurskifti, sum blivu útsett í sambandi við umbyggingina.

Á vári 2017 heitti skúlastýrið á leiðsluna um at gera eina tørvskanning fyri báðar skúlarnar. Tørvskanningin var býtt upp í tveir partar: ein bráðneyðugan part og eina langtíðarætlan. Hetta var síðani sent víðari til kommununa til støðutakan og kunning.

Hugsanin við tørvslýsingini er í fyrsta umfari at gera dagfóringar, so skúlin líkur nútímans krøv, men so eisini framyvir at kunna halda skúlan á einum høgum støði.

Innskúlingin. Allir fyra árgangirnir hava nú 2 heimastovur, so nú ber til at býta allar árgangirnar. Serstovan hevur eina stovu, sum kann bítast í tvey. Harumframt hevur skúlin fimleikarhøll, svimjihøll, evningsstovu/heimastova, bókasavn og miðhøll og eina stovu til fyrireiking.

Dururin út til skúlagarðin og skrivstova til skúlastjóra og skrivstovufólk eru partur av bráðneyðuga partinum av tørvskanningin, sum varð send kommununi. Umframt hetta var eitt ynski um at fáa tak og vegg á ein millumbygging, so hetta kann brúkast til arbeiðsskúr.

Eingir pengar eru játtaðir í 2018 til at gera hesar umbyggingar. Elsti parturin av bygninginum kemur beinleiðis inn í eina komandi umbygging. Orsøkin, til at eingir pengar eru settir av, er, at støða fyrst má takast til, hvat skal gerast við elsta partin av skúlanum, áðrenn ein umbygging kann fara gongd.

Miðdeildin. Allir 8 flokkar hava sína heimastovu, og førleikastovan heldur nú til í gomlu tónleikastovnunni. Harumframt hevur skúlin fimleikarhøll og bókasavn og serstovur til tónleik, heimkunnleika, smíð, evning og náttúrulærugreinar.

1929-bygningurin hevur havt trupulleikar við soppi. Ymiskar ábøtur eru gjørdar, og m.a. er nú drenað kring bygningin. Ein útsúgving er sett upp í 2017 til smíðstovuna. Skúlastýrið hevur heitt á kommununa um at taka støðu til, hvørjar ætlanir eru fyri 1929-bygningin. Trupulleikar eru enn við bygninginum, hóast ábøtur eru gjørdar. Skúlastýrið ynskir tí at vita, um kommunan ætlar at halda fram við ábótum, ella um ein

nýggjur bygningur hevði verið meira viðkomandi.

Í bráðneyðuga partinum av tørvskanningini var útsúgving til smíðhøli, lærarafyrireiking og goymsluhøli.

Serdeildin. Serdeildin byrjaði í Leirvíkar skúla skúlaárið 2009-10.

Fyrsta árið var hon í stovninum á Gásamýru, men í 2010 flutti hon út í skúlan í Leirvík og fór at halda til í hølunum, sum bókasavnið hevði havt. Skúlaárið 2014-15 fekk serdeidin eisini høli í skúlanum í Gøtu. Tey halda til í gamla skúlanum frá 1890. Deildin í Gøtu hevur hetta skúlaárið fingið gomlu tónleikastovuna til serundirvísing og miðfirraða undirvísing.

KT - útgerð

Allar heimastovurnar hava samvirkna talvu og trádleyst internet, so til ber at brúka teldur/teldlar um allan skúlan. Skúlin legði í 2017 um til Office 365, eftir at gamla FirstClass skipanin var niðurløgd.

Farna skúlaár vóru nakrar íløgur gjørdar í at skifta og viðlíkahalda telduútbúnaðin. Tøknin mennist so skjótt, tí verður farið undir at kanna, um til ber at finna ein leist, sum tryggjar, at skúlin framhaldandi kann vera á einum hósikandi støði. Møguliga leasing.

LP – myndilin

Hetta skúlaárið heldur arbeiðið við LP-myndilinum fram. Tó verða ikki eins nógvir tímar brúktir nú sum síðsta skúlaár. LP stendur fyri læriumhvørvi og pedagogisk greining. Málið við LP-myndilinum er at skapa eitt gott læriumhvørvi, so allir næmingar fáa so góðar treytir fyri sosialari og fakligari menning sum gjørligt. Arbeitt verður í trimum toymum, og Elisabeth Poulsen er toymisleiðari.

TÍTT

Síðani 2014 hefur innskúlingin verið við í hesi skipanini. Skipanin verður eisini brúkt í dagstovnunum og frítíðarskúlanum. TÍTT merkir “tiltøk í tøkum tíma”. Endamálið við hesi skipan er at fylgja trivnaðinum hjá øllum næmingum og at seta inn við hjálp hjá næmingum, sum av eini ella aðrari orsök ikki trívast nóg væl.

Skúlakór í miðdeildini

Aftur í ár hefur miðdeildin havt gleði av at kunna bjóða skúlakór á tímatalvuni ein tíma um vikuna. Tað er Marta á Lakjuni, sum stjórnar kórinum. Næmingarnir velja sjálvir, um teir vilja syngja í kórinum ella vera í sínari heimastovu til vanligan sangtíma. Umleið 25 næmingar syngja í skúlakórinum.

Uttanduraekið

Í innskúlingin er umbyggingin av spæliplássinum um at vera komin á mál. Eftir er at gera økið frammfyri nýggja bygningin liðugt og gera “Gríshúsið” klárt, so børnini kunnu spæla har.

Í miðdeildini hava børnini tveir góðar FIFA-vøllir at spæla á. Annar vøllurin hefur vanliga stødd, meðan hin er ein stórir FIFA-vøllur. Næmingarnir skiftast um at brúka hesar vøllir.

Næmingarnir hava eisini eitt gott øki millum skúlabygningarnar, sum er lagt við asfalti. Her ber til at spæla onnur spøl. Umframt hetta sleppa børnini at spæla runt um allan skúlan.

Í 2017 var ein játtan latin til gera skúlaplássið niðanfyri nýggja bygningin liðugt. Skúlastýrið setti ein ból, mannaður við foreldraumboði, kommunuumboði, tekniskuumboði og læraraumboði at finna best hóskað leikurnar fyri játtaða peningin. Byggingin fór í gongd fyri jó, og arbeiðið verður eftir ætlan liðugt fyri skúlabyrjan 2018/19.

Felagstiltøk fyri skúlarnar

Umráðandi er skapa nakrar felags siðvenjur fyri skúlan, sum kunnu styrkja samleikan og kunnleikan hjá næmingum, starvsfólki, foreldrum og lokalumhvørvinum sum heild. Jólini og dansitíðin hava í so máta hepnast sera væl.

Síðsta skúladag fyri jó fara allir næmingarnir í kirkju. Kirkjugongdin verður annaðhvørt ár í Leirvík og annaðhvørt ár í Gøtu. Í 2017 var kirkjugongdin í Leirvík.

Felags dansidagarnir eru tveir í tali. Ein í Leirvík og ein í Gøtu. Avtalað er, hvørji kvæði vit læra, so allir næmingarnir hava lært tað sama.

Skipanir og tiltøk

Mjólarskipanin er ein skipan, har allir næmingar kunnu keypa mjólk í skúlanum.

Litir í leiki. Hetta er eitt tónleikatilboð í 1. til 3. flokki, har tað við miðvísari undirvísing og samanspæli hvørja viku verður arbeitt við at menna tónleikaliga førleikan hjá næmingunum. Kommunan hefur játtað eina royndarskipan í eitt ár, 6 næmingar í 1. flokki eru við í skipanini.

Matpakkin. Skúlastýrið ynskti at betra um møguleikarnar fyri at fáa ein góðan matpakka, sum kann vera ein hjálp og ein tænasta til foreldur at fáa gerandisdagin at ganga betur. Kannað varð, um tað var møguligt at fáa eina loysn í nærumhvørvinum. Men um sama mundi kom matpakkin.fo við síni skipan, og avgjört varð at royna skipanina. Eftir nakrar byrjanartrupulleikar koyrir skipanin væl, og næmingar hava tikið væl ímóti henni.

Jól og føstulávint. Báðar deildirnar bjóða foreldrum í skúlan í sambandi við jólahald og fastalávintshald.

Fyrilestur. Skúlastýrið skipaði í heyst fyri fyrilestri við Dorthé Borgkvist. Dorthé rekur fyrítøkuna Klinik for syn og indlæring. Hon greiddi frá týðninginum av, at eyguni og oyruni samstarva fyri at kunna lesa.

Eftirmetingar av øllum næmingum eru tvær ferðir árliga. Hesar eftirmetingar verða brúktar í sambandi við foreldraviðtalur.

Foreldrafundur og foreldraviðtalur eru tvær ferðir árliga. Har kunna starvsfólkini foreldrini um skúlagongdina.

Spæliliðið er ein skipan, sum fór í gongd hetta skúlaárið. Spæliliðið eru 6 næmingar í 7. flokki, sum hava verið á einum serligum skeiði í at skipa fyri spølum í frikorterunum. Tey spæla við 4. flokkarnar eitt frikorter um vikuna. Spælt verður í fimleikahøllini og úti, tá tað viðrar.

Rennidagur er fyrst í skúlaárinum.

Útferðir verða gjørdar, og 6. flokkur fer á hvøjrur ári á seturskúla í Føroyum við flokslæranum.

Dansistevnan. Ætlanin er, at dansistevnan skal gerast ein fastur táttur hjá 3. flokki.

Talv. Skúlin í Eysturkommunu er partur av eini royndarskipan við at næmingar í innskúlingini hava talv ein støddfrøðitíma um vikuna. Umframt hetta er talv nú ein partur av tímunum í handaverki og list í miðdeildini. Helgi Dam Ziska, stórmeistari, hevur vitjað báðar deildirnar, og hevur tá bæði undirvíst í talvi og havt simultantalv móti næmingum.

Listaleypurin. Tvær, onkuntíð triggjar, ferðir árliga fær skúlin vitjan av Listaleypinum. Í ár hevur Det lille Operakompagni framført Gandafloytuna fyri øllum næmingunum. Eisini hevur Asynja Saxophone Quartet vitjað byrjanardeildina. Næmingarnir finga amboð til at smíða tónleik, sum tey síðani framfórdu saman við tónleikarunum.

Vikuskematímar. Nakrir lærarar eru farnir undir at arbeiða nakrar tímar um vikuna við einum øðrvísi hátti at skipa tímarnar. Hátturin er danskur og kallast *Ugeskemarevolutionen*.

Eldrasambýlini. Innskúlingin liggur tætt við Giljagarð. Her hevur skúlin ta skipan, at ein flokkur fer hvørja viku at vitja. Næmingarnir heilsa upp á búfólkini og syngja fyri teimum. Giljagarður bjóðar bollar og kakao.

Miðdeildin vitjar eldrasambýlið Gøtubrá, nakrar ferðir um árið. Serliga í sambandi við Lusiagongd og føstulávint.

Næmingalagað undirvísing. Í sambandi við at kunna næmingalaga undirvísingina betur, eru tímarnir í støddfrøði í miðdeildini lagdir saman soleiðis, at 4. og 5. flokkur hava lærugreinarnar samstundis og 6. og 7. flokkur samstundis. Hetta letur upp fyri møguleikum sum at kunna býta næmingarnar í øðrvísi bólkar enn vanliga floksuppbýting, so næmingar við á leið sama tørvi og á leið somu avbjóðingum kunnu arbeiða saman og læra saman.

Heimasíðan

Skúlin hevur fingið nýggja heimasíðu, har dentur verður lagdur á brúkaraføtuna. Á heimasíðuni hjá skúlanum skeyk.fo verður kunnað um tiltøk og annað í skúlanum. Heimasetningurin er somuleiðis at finna á heimasíðuni. Skeyk stendur fyri Skúlin í Eysturkommunu.